

Uttangarðsútskipting á Strond



Strandarhagi matr.nr. 85-53a

Týsdagin 17. juni 2014 kl. 13.00 varð útskiptingarfundur settur í bygðarhúsinum í Haraldssundi at viðgera mál um býti av Strandarhaga, matr. nr. 53a, Strond.

Møtt: 10 eigarar møttu á fundi.

Nevndin var fullmannað, og er hon skipað soleiðis:

Petur Nielsen, formaður
Gudmund Poulsen, nevndarlimur
Heini á Heygum, nevndarlimur

Nevndarlimirnir vita seg ikki vera so nær skyldar ella svágdar við nakran ognara, at tað nemur teirra gegni. Hetta er váttað á serligum skjali (skjal nr. 1), sum liggur í málinum.

Frá Umhvørvisstovuni møtti Jógván Frýdal.

Fram varð lagt:

Skjal nr. 2: Lýsingar, ið hava staðið í Sosialinum 30. mai og 2. juni 2014, í kunngerðatalvuni í Klaksvík og á heimasíðuni hjá Klaksvíkar kommunu og hjá Umhvørvisstovuni.

Uppá fyrispurning, um nakar hevði viðmerkingar til lýsingina ella lýsingarháttin, svaraði eingin.

Formaðurin lýsti síðani fundin lógliga lýstan og settan.

Skjal nr. 3: Grannastevnuviðtøkan frá 24. mars 2012 við tilhoyrandi skjølum og staðfest av Búnaðarstovuni 28. des. 2012.

Skjal nr. 4: Skriv frá Innlendismálaráðnum, dagfest 8. januar 2013, har **Petur Nielsen** er uppnevndur til útskiptingarformann.

Skjal nr. 5: Útskrift úr rættarbókini, 26. sept. 2013, har **Dan Thomsen**, Hvalba, og **Gudmund Poulsen**, Sumba, verða uppnevndir til nevndarlimir.

Dan Thomsen er ikki millum okkum meira, og heitt er tí á Heina á Heygum, Vestmanna, sum fyrsta varamann at taka sæti í nevndini.

Víst varð til § 10 í útskiptingarlógini um, at útskiptingarkravið kann takast aftur, um øll, sum atkvøddu fyri útskiptingini á grannastevnu, ynskja tað. Tað varð ikki gjørt.

Formaðurin greiddi síðani frá mannagongdini í sambandi við útskiptingina og bað fundarfólkið greiða frá haganum og skipanini av honum.

Strandarhagi, matr. nr. 53a, er 7 merkur og 5 skinn stórir og knappar 700 ha til víddar umframt bøin, ið ikki er vetrarfriðaður. Skipanin er 218 áseyð. Landsjørðin er 2 merkur og 5 skinn.

Petur Andreassen, festari og hagastýrisformaður, greiddi frá, at kravið um býti av haganum varð sett fram, til tess at landsjørðin fekk einbýttan haga.

Hagin er skipaður í trýggjar gongur - trý fylgi:

- **Ánagongan** er tann heimasta (syðsta). Seyðurin har hevur vetrarbit í Ánabø, men fjøra er lítil og eingin.
- **Miðtriðingurin** er næstur norðureftir. Vetrarbitið er í Strandarbø, og har er nakað av fjøru.
- **Fyri norðan Á** er tann norðasta gongan. Har er einki vetrarbit, men fjøra allan vegin.
- Allur seyðurin verður føddur inni frá mars.

Tvey hús eru. Tað størri er norðanfyrir grótbrotið á Strond og verður eisini nýtt sum rætt. Tað minna, ið er í verri standi, er oman fyri landsvegin heim móti Ánunum.

Úttangarðsútskipting, Strandarhagi, Strond

Hagin eigur fitt av reiðum peningi, o.u. 600.000 kr. á bók, og stavar hetta frá samsýning fyri grót úr grótbrotinum. Harafturat eru o.u. 18.000 kr. fyri mist vetrarbit .

Petur helt ikki, at munur er á seyðinum úr teimum trimum fylgjnum, men at kjøtið Fyri norðan Á kanska hevur besta smakkin. Ánagongan er høgligast at røkta, men Fyri norðan Á er lættast at reka. Hann helt, at festið liggur best í heimasta partinum. Lendið undir landsvegnum frá Ánunum og norðureftir skuldi liggja óbroytt.



Aðrir eru eisin fyri at býta. Onkur helt tó, at festið liggur líka væl norðanfyr, og verður ognin løgd norðurum, missir hon møguleikan fyri vetrarbiti. Tá verður langt til húsið.

Nevnt varð, at nú tað er frammi at einskilja landsjørðina, so verður festið betri fyri, um tað liggur har heima.

Møguleikin at býta hagan í trý varð havdur á lofti.

Fundurin varð slitin eftir góðan tíma.

Útskiptingarnevndin ásetur, at býtið av Strandarhaga, matr. nr. 53a á Strond, verður at fremja, og eigararnir hava nú 3 vikur at senda nevndini viðmerkingar og uppskot til býti. Tað skal stílast til Útskiptingarnevndina fyri Strandarhaga og latast Umhvørvisstovuni, Traðagøta 38, 160 Argir, ella umvegis teldupost us@us.fo.

Petur Nielsen

Gudmund Poulsen

Heini á Heygum

Hósdagin 20. nov. 2014 hevði útskiptingarnevndin fund á Umhvørvisstovuni á Argjum at viðgera innkomin ynski og viðmerkingar til býtið av Strandarhaga.

Nevndin var fullmannað, og frá Umhvørvisstovuni møtti Jógvan Frýdal.

Umframt at tvey ynski eru sett fram skrivliga, hevur festarin, Petur Andreassen, verið inni á gólvinum á Umhvørvisstovuni, og tosað er við umboð fyri ognarmenninar í telefonini.

Semja tykist vera um, at hagin skal býtast í tvey, soleiðis at landsjørðin verður fyri seg og fær syðra partin. Markið millum nýggju hagapartarnar skal verða norðanvert Stóra og byrgingina uppi á Dal. Við hesum býti fær landsjørðin lutfalsliga minni part, um roknað verður eftir vídd, men hagaparturin er afturfyrir høgligari enn hin norðari.



Nevndin tekur viðmerkingarnar til eftirtektar og skjýtur upp, at Strandarhagi verður býttur í ein norðara ognarhaga og ein syðri hagapart, har festijørðin er.

Markið verður at ganga úr landnyrðingshorninum á SEV-trøðni niðan á Heiðabrúnna, haðani eftir hamrinum suður um SEV-linjuna, og síðani fram við linjuni í beinari flukt niðan á Dal. Skamt eystan fyri Hvíthjalla verður knæ á, og nú fer markið í beinari linju niðan á syðra kjálka á Seyringaskarði, soleiðis sum víst á kortinum (skjal 6).

Skotið verður upp, at norðari hagin hevur gamla navnið

Strandarhagi, matr. nr. **53a**

og at syðri hagin fær navnið

Ánagongan, matr. nr. **53I**

Tað verða 5 merkur í Strandarhaga og 2 merkur og 5 skinn í Anagongu.

Hús og tiltøk, ból, stik o.a. falla til hagapartin, tey eru í. Ogn og skuld verða býtt eftir markatalinum.

Matr.nr. 51 er fjøra og liggur til markatalið. Eingin broyting verður innangarðs, men eigaraviðurskiptini viðvíkjandi matr.nr. 40 og 41a verða nú skrásett soleiðis:

matr.nr. 53a	5/7
matr.nr. 53I	2/7

Yvirliggjandi hagi eigur vetrarbit á undirliggjandi bøi.

Eigararnir hava nú freist hetta til árskiptið 2014/15 at gera viðmerkingar til uppskotið.

Petur Nielsen

Gudmund Poulsen

Heini á Heygum

Mikudagin 11. febr. 2015 hevði útskiptingarnevndin fund á Umhvørvisstovuni á Argjum at viðgera viðmerkingarnar til fyrbilsplanin fyri býtið av Strandarhaga.

Nevndin var fullmannað, og frá Umhvørvisstovuni møtti Jógvan Frýdal.

Freistin at gera viðmerkingar til fyrbilsplanin varð eftir ynski frá eigarunum longd til 15. januar 2015.

Ein viðmerking varð sett fram, og er hon undirskrivað av festaranum og trimum umboðum fyri ognararnar. Teir halda, at markið niðan fyri Dalabrúnna skal flytast heim um Stórá, og at markið omanfyri Dalabrúnna afturfyri eigur at verða flutt norðureftir, so víddin passar.

Síðani hevur samskipti verið millum Umhvørvisstovuna, eigararnar og festara um, hvar markið ítøkiliga skal vera.

Nevndin tekur viðmerkingar, sum semja tykist vera um millum partarnar, til eftirtektar og flytir markið samsvarandi. Tó verður rætningurin á markinum í ovasta partinum beint á brekkuna, so hegn stendur betri uppi. Víddin verður eftir hesum eisini áleið í samsvari við markatalið: 502 ha norðanfyri markið, og 185 ha sunnanfyri.



Úrskurður:

Strandarhagi, matr. nr. 53a á Strond, verður býttur í tveir partar soleiðis:

53a Strandarhagi 05-00-00

eigarar:

matr.nr.	partur	matr.nr.	partur	matr.nr.	partur
1a	00-04-08	14	00-02-00	27	00-05-00
2	00-05-13 ½	16a	00-01-00	29a	00-01-00
3	00-01-10	17a	00-01-00	30	00-04-00
6	00-02-00	18	00-01-00	33	00-01-00
8a	00-02-00	21	00-02-00	35	00-02-00
9	00-08-10	22a	00-03-00	37	00-04-00
11	00-02-00	23a	00-04-00	38	00-02-00
12	00-02-10	23b	00-04-00	44	00-01-00
13	00-04-00	24	00-05-08 ½	45a	00-02-00

53I Ánagongan 02-00-05

eigari:

matr.nr.	partur
26	02-00-05

Markið millum hagarnar eftir býtið verður, sum skjal nr. 6 vísir.

Hús og tiltøk, ból, stik o.a. falla til hagapartin, tey eru í, og hagarnir hava øll rættindi inni á sær sjálvum. Ogn og skuld verða býtt eftir markatalinum.

Matr.nr. 51 er fjøra og liggur til markatalið. Eingin broyting verður innangarðs, men eigaraviðurskiptini viðvíkjandi matr.nr. 40 og 41a verða nú skrásett soleiðis:

matr.nr. **53a** 5/7
matr.nr. **53I** 2/7

Yvirleggjandi hagi eigur vetrarbit á undirliggjandi bøi.

Petur Nielsen

Gudmund Poulsen

Heini á Heygum

Endaligu útskiptingarplanurin varð framlagdur fyri eigarunum á fundi í bygdarhúsinum í Haraldssundi mikudagin 11. mars kl. 13.00.

Álagt verður Umhvørvisstovuni at seta markið millum nýggju hagarnar skjótast til ber.

Umhvørvisstovan ger upp útskiptingarroknskapin, og verður eigaranna partur av kostnaðinum álíknaður nýggju høgum eftir markatalinum.

Útskiptingin verður latin til ákæru. Kærufreistin er 3 mánaðir frá tí degi, útskiptingin er kunngjørd. Kæru skulu vera skrivligar og stílast til Yvirútskiptingarnevndina og sendast Sorinskrivaranum, Postboks 28, 110 Tórshavn. Tær skulu vera honum í hendi í seinasta lagi 30. juni. 2014.

Útskiptingin er endað.

Petur Nielsen

Gudmund Poulsen

Heini á Heygum